

## **नकली शराब फैक्ट्री का मामला: नकली शराब की फैक्ट्री में स्प्रिट सप्लाई करने के आरोपी को किया गिरफ्तार**

लॉकडाउन के दौरान दिल्ली, यूपी और स्थानीय ठेके पर सप्लाई करने के लिए गोहाना में नकली शराब तैयार की फैक्ट्री पुलिस ने पकड़ी थी। फैक्ट्री में नकली शराब तैयार करने के लिए स्प्रिट सप्लाई करने के आरोप में थाना शहर गोहाना ने आरोपी को गिरफ्तार किया है। मंगलवार को पुलिस ने आरोपी रणदीप निवासी रूखी को पूछताछ के लिए कोर्ट से तीन दिन के पुलिस रिमांड पर लिया है।

थाना शहर प्रभारी महीपाल के अनुसार तीन जून को वाहन चोरी निरोधक स्टाफ सोनीपत में नियुक्त एसआई आजाद सिंह व गुलशन कुमार के नेतृत्व में पुलिस टीम ने महम रोड़ गोहाना में नकली शराब बनाने वाली फैक्ट्री पकड़ी थी। फैक्ट्री सेटिंग के गोदाम में चलाई जा रही थी। पुलिस ने जब छापा मारा तो मौके पर ही राजेश उर्फ राजू निवासी बिहौली जिला पानीपत, शमशेर उर्फ श्यामा, मोहित, दीपक, पवन निवासी सरगथल व विजय निवासी कासंडा मिले थे। तलाशी लेने पर फैक्ट्री से 14 पेटी अवैध शराब, 135 लीटर स्प्रिट, 3280 लेबल जगाधरी नंबर-वन, 3472 होलोग्राम, 840 खाली बोतल प्लास्टिक, 1150 बोतल ढक्कन, 70 पेटी पानी मार्का फोस्टर व दो मशीन बरामद की थी।

पुलिस ने मास्टर माइंड शमशेर उर्फ श्यामा व मोहित व अन्य आरोपियों को गिरफ्तार कर लिया था। आरोपियों ने पूछताछ में खुलासा किया था कि अवैध शराब स्थानीय शराब के ठेके, दिल्ली व यूपी में सप्लाई करना था। जांच टीम में शामिल एसआई कुलदीप के नेतृत्व में टीम ने सूचना के आधार पर नकली शराब में स्प्रिट सप्लाई करने के आरोप में रणदीप को गिरफ्तार कर लिया है। पुलिस आरोपी से पूछताछ कर रही है।

Source :

<https://www.bhaskar.com/local/haryana/sonipat/gohana/news/accused-of-supplying-spirit-in-fake-liquor-factory-arrested-128093277.html>